



សុន្ទរកថាស្វាគមន៍

របស់រដ្ឋមន្ត្រី គោត លាង

រដ្ឋមន្ត្រីក្រសួងសេដ្ឋកិច្ច និងហិរញ្ញវត្ថុ  
អនុប្រធានទី១ ក្រុមប្រឹក្សាអភិវឌ្ឍន៍កម្ពុជា  
កិច្ចប្រជុំពិគ្រោះយោបល់លើកទី ៧

វិមានរដ្ឋាភិបាល, រាជធានីភ្នំពេញ, ថ្ងៃទី ៦ - ៧ ខែ ធ្នូ ឆ្នាំ ២០០៤



- សូមគោរពសម្តេច **ហ៊ុន សែន** នាយករដ្ឋមន្ត្រីនៃរាជរដ្ឋាភិបាលកម្ពុជា
- លោកជំទាវ និងឯកឧត្តម ជាសហសេរីក
- ដៃគូអភិវឌ្ឍន៍ សហគមន៍អ្នកផ្តល់ជំនួយ ជាទីរាប់អាន

១- ជាបឋម ខ្ញុំបាទមានកិត្តិយស និងសេចក្តីសោមនស្ស សូមសំដែងនូវកិច្ចស្វាគមន៍ចំពោះសមាជិក-សមាជិកានៃរាជរដ្ឋាភិបាលសំរាប់នីតិកាលទី៣នៃរដ្ឋសភា និងដៃគូអភិវឌ្ឍន៍ទាំងអស់ ដែលបានមកជួបជុំគ្នាសាជាថ្មីម្តងទៀត នៅវិមានរដ្ឋាភិបាលដ៏ស្តីមន្តែរនេះ សំរាប់ប្រារព្ធកិច្ចប្រជុំពិគ្រោះយោបល់លើកទី ៧ បន្ទាប់ពីកិច្ចប្រជុំបុរេពិគ្រោះយោបល់ប្រកបដោយជោគជ័យកាលពីថ្ងៃទី១០ ខែកញ្ញា ឆ្នាំ២០០៤ កន្លងមក ។ ជំនួសមុខអោយអ្នកចូលរួមទាំងអស់ ខ្ញុំសូមបកស្រាយនូវមនោសញ្ចេតនារបស់អង្គប្រជុំទាំងមូល ដើម្បីសំដែងនូវកត្តាព្រឹត្តិការណ៍ចំពោះសម្តេចនាយករដ្ឋមន្ត្រី **ហ៊ុន សែន** ដែលបានអញ្ជើញជាអធិបតីក្នុងពិធីប្រកាសបើកកិច្ចប្រជុំពិគ្រោះយោបល់លើកទី ៧ របស់យើង ជាផ្លូវការ ហើយនឹងផ្តល់អនុសាសន៍ដ៏ខ្ពង់ខ្ពស់ សំរាប់ការងាររួមរបស់យើង ទាំងរាជរដ្ឋាភិបាល ទាំងខាងដៃគូអភិវឌ្ឍន៍ ។ ខ្ញុំសូមអនុញ្ញាតពីសម្តេច នាយករដ្ឋមន្ត្រី ដើម្បីសំដែងកិច្ចស្វាគមន៍ចំពោះភ្ញៀវកិត្តិយសជាតិ និងអន្តរជាតិទាំងអស់ ដែលបានអញ្ជើញចូលរួមក្នុងកិច្ចប្រជុំពិគ្រោះយោបល់លើកទី ៧ នេះ ។

២- កិច្ចប្រជុំនេះជាកិច្ចប្រជុំលើកទីពីរ ដែលរាជរដ្ឋាភិបាលកម្ពុជាមានកិត្តិយសរៀបចំនៅក្នុងប្រទេស ហើយក៏ជាកិច្ចប្រជុំពិគ្រោះយោបល់លើកដំបូងសំរាប់រាជរដ្ឋាភិបាលនីតិកាលទី ៣ នៃរដ្ឋសភាដែរ ។ សំរាប់រាជរដ្ឋាភិបាលកម្ពុជា កិច្ចប្រជុំពិគ្រោះយោបល់លើកនេះគឺជាសក្ខីភាពគួរបញ្ចាំងពីវឌ្ឍនភាពដែលរាជរដ្ឋាភិបាលសំរេចបានកន្លងមក ក្នុងការរក្សាបាននូវសុខសន្តិភាព និងស្ថិរភាព ចាប់តាំងពីឆ្នាំ១៩៩៩មក ។ ជោគជ័យនៃការបោះឆ្នោតឃុំ-សង្កាត់ ដែលប្រព្រឹត្តទៅកាលពីដើមឆ្នាំ២០០២ ការបោះឆ្នោតជ្រើសរើសតំណាងរាស្ត្រកាលពីខែកក្កដា ឆ្នាំ២០០៣ និងការបង្កើតរាជរដ្ឋាភិបាលថ្មី បានបង្ហាញពីឆន្ទៈមោះមុតរបស់រាជរដ្ឋាភិបាល ក្នុងការលើកស្ទួយលទ្ធិប្រជាធិបតេយ្យ និងធានាសិទ្ធិសេរីភាពរបស់ប្រជាពលរដ្ឋ ក្នុងការជ្រើសរើសនូវតំណាងរបស់ខ្លួន ។

៣- ក្នុងរយៈពេលប្រាំឆ្នាំកន្លងទៅនេះ ពិសេស បន្ទាប់ពីកិច្ចប្រជុំពិគ្រោះយោបល់លើកទី៦ នាខែមិថុនា ឆ្នាំ២០០២ មក ខាងផ្នែករាជរដ្ឋាភិបាលបានបំពេញជាសារវន្ត នូវការប្តេជ្ញាចិត្តរបស់ខ្លួន ដែលត្រូវបានធ្វើឡើងចំពោះសហគមន៍ អ្នកផ្តល់ជំនួយ ។ រាជរដ្ឋាភិបាលសំរេចបាននូវវឌ្ឍនភាពគួរអោយកត់សំគាល់ ក្នុងការអនុវត្តន៍បណ្តាគោល នយោបាយអភិវឌ្ឍន៍ ដែលផ្តោតទៅរកជនក្រីក្រ ការរក្សាបាននូវស្ថិរភាពម៉ាក្រូសេដ្ឋកិច្ច ការអនុវត្តន៍កំណែទម្រង់ ហិរញ្ញវត្ថុសាធារណៈ ការអនុវត្តន៍លទ្ធិប្រជាធិបតេយ្យ ពង្រឹងនីតិវិធីនិងអភិបាលកិច្ចល្អ រៀងគរធនធានបច្ចេកទេស និងហិរញ្ញវត្ថុចាំបាច់នានាសំរាប់អនុវត្តផែនការអភិវឌ្ឍន៍ និងលើកកម្ពស់ការផ្តល់សេវាសាធារណៈ ដើម្បីឆ្លើយតប នឹងតម្រូវការនិងសំណូមពររបស់ប្រជាជន ។ រាជរដ្ឋាភិបាលទទួលស្គាល់ថា ទន្ទឹមនឹងសមិទ្ធផលទាំងនេះ រាជ រដ្ឋាភិបាលសំរាប់នីតិកាលទី៣នេះនៅមានភារកិច្ចដោះស្រាយបណ្តាបញ្ហាប្រឈមជាច្រើនទៀត ។ សំរាប់រយៈពេល វែង មុខបញ្ហាប្រឈមចម្បងបំផុតរបស់រាជរដ្ឋាភិបាល គឺការកាត់បន្ថយភាពក្រីក្រ និងការធ្វើអោយប្រសើរឡើងនូវ តុល្យភាពនៃជីវភាពរស់នៅរបស់ប្រជាពលរដ្ឋ ដែលកាន់តែកើនឡើងជាលំដាប់ ។ រាជរដ្ឋាភិបាលបានចាត់ទុក ភាពក្រីក្រគឺជាការខាតបង់ខាងសេដ្ឋកិច្ចដ៏ធ្ងន់ធ្ងរ ដែលមិនត្រឹមតែមិនអាចទទួលយកបានខាងសីលធម៌ប៉ុណ្ណោះទេ ថែមទាំងអាចនាំដល់ការបែកបាក់សង្គមជាតិទៀតផង ។

៤- «យុទ្ធសាស្ត្រចតុកោណ» ដែលឧទ្ទេសនាមដោយសម្តេច នាយករដ្ឋមន្ត្រី **ហ៊ុន សែន** នៅក្នុងឱកាសបើកកិច្ច ប្រជុំលើកទី១របស់គណៈរដ្ឋមន្ត្រី នាថ្ងៃទី១៦ ខែកក្កដា ឆ្នាំ២០០៤ គឺជារបៀបវារៈគោលនយោបាយសេដ្ឋកិច្ច នៃ កម្មវិធីនយោបាយរបស់រាជរដ្ឋាភិបាលសំរាប់នីតិកាលទី៣ នៃរដ្ឋសភា ក្នុងការកាត់បន្ថយភាពក្រីក្រ និងឈានទៅ សំរេចអោយបាននូវបណ្តាគោលដៅអភិវឌ្ឍន៍របស់កម្ពុជា ។ «យុទ្ធសាស្ត្រចតុកោណ» មានគោលដៅជាចម្បង គឺ ការជំរុញលើកកម្ពស់កំណើនសេដ្ឋកិច្ច ការដោះស្រាយការងារសំរាប់ពលករកម្ពុជា ការធានានូវសមធម៌និងយុត្តិធម៌ សង្គម និងការលើកស្ទួយប្រសិទ្ធភាពនៃវិស័យសាធារណៈតាមរយៈផែនការសកម្មភាពអភិបាលកិច្ច និងកំណែទម្រង់ ស៊ីជម្រៅ និងប្រទាក់ក្រឡាគ្នា ក្នុងគ្រប់ផ្នែកគ្របវិស័យ ។ រាជរដ្ឋាភិបាលកម្ពុជាទទួលស្គាល់ថា កម្ពុជាកំពុងចិតលើ ផ្លូវដ៏វែងសំរាប់ធ្វើដំណើរទៅមុខ ហើយត្រូវពុះពារឆ្លងកាត់ឧបសគ្គរាប់មិនអស់ថែមទៀត ដើម្បីសំរេចអោយបាន នូវវឌ្ឍនភាពប្រកបដោយចីរភាព និងវិបុលភាពដ៏រុងរឿងឡើងថ្កានជូនប្រទេសជាតិ និងប្រជាជន ។ ក្នុងន័យនេះ ការខិតខំដើម្បីកាត់បន្ថយភាពក្រីក្ររបស់ប្រជាពលរដ្ឋតាមរយៈកិច្ចប្រឹងប្រែងប្រកបដោយសុខដុមនីយកម្ម នៅតែ ជាគោលដៅចម្បងបំផុតរបស់រាជរដ្ឋាភិបាល សំរាប់រាជរដ្ឋាភិបាលនីតិកាលទី៣ នៃរដ្ឋសភា ។

៥- ទោះបីយើងមិនបានរៀបចំកិច្ចប្រជុំពិគ្រោះយោបល់ក្នុងឆ្នាំ ២០០៣ ឬដើមឆ្នាំ ២០០៤ ក៏ដោយ ក៏រាជ រដ្ឋាភិបាលត្រូវបានទទួលការលើកទឹកចិត្ត ដោយដៃគូអភិវឌ្ឍន៍របស់កម្ពុជាពុំបានបន្ថយល្បឿននៃការផ្តល់ជំនួយ របស់ខ្លួនឡើយ ។ រាជរដ្ឋាភិបាលសូមវាយតម្លៃខ្ពស់ ចំពោះការបន្តផ្តល់ជំនួយនេះ ដែលតាមទិន្នន័យអំពីលំហូរជំនួយ ផ្លូវការសំរាប់កិច្ចអភិវឌ្ឍន៍ (ODA) ដែលក្រុមប្រឹក្សាអភិវឌ្ឍន៍កម្ពុជាភ្ជាប់បាន បានបង្ហាញថា ជំនួយប្រមាណ ៥៤៥លានដុល្លារអាមេរិក ត្រូវបានផ្តល់ និងប្រើប្រាស់នៅកម្ពុជាក្នុងឆ្នាំ ២០០៣ ។ ខ្ញុំសូមអះអាងសារជាថ្មីម្តងទៀតថា រាជរដ្ឋាភិបាល ដែលដឹកនាំដោយសម្តេច នាយករដ្ឋមន្ត្រី **ហ៊ុន សែន** នៅតែប្តេជ្ញាឥតរាថយ ក្នុងការបន្តអនុវត្តន៍

កម្មវិធីកំណែទម្រង់នានា តាមរយៈការអនុវត្តន៍យុទ្ធសាស្ត្រចតុកោណ ដើម្បីបង្កើនប្រសិទ្ធភាពជំនួយ និងកាត់បន្ថយ ភាពក្រីក្រ ។

៦- ការបង្កើនប្រសិទ្ធភាពនៃការប្រើប្រាស់ជំនួយ គឺជាប្រធានបទមួយដែលអន្តរជាតិបានយកចិត្តទុកដាក់ ក្នុងរយៈពេល២ ឆ្នាំកន្លងមកនេះ ។ នៅកម្ពុជា យើងបានអនុវត្តជំហានជាក់ស្តែងមួយចំនួន ក្នុងកិច្ចការនេះ ។ ក្រុមការងារដែលបានបង្កើតឡើងចាប់ពីឆ្នាំ ១៩៩៩ ត្រូវបានកែសំរួលឡើងវិញ អោយទៅជាក្រុមការងាររួមទាំង ១៧ ប្រការនេះនឹងមានការផ្លាស់ប្តូរជាតុណ្ហភាពខាងស្ថាប័ន សំរាប់ការងារផែនការ សំរាប់ការគ្រប់គ្រង និងការ ត្រួតពិនិត្យការអនុវត្តន៍ជំនួយអភិវឌ្ឍន៍ ។ ការរៀបចំផែនការសកម្មភាពស្តីពីសុខដុមនីយកម្ម សំរាប់អនុវត្ត សេចក្តីថ្លែងការណ៍ក្រុងរ៉ូម គឺជាជំហានជាក់ស្តែងមួយបន្ថែមទៀត សំរាប់ពង្រឹងភាពជាដៃគូ រវាងរាជរដ្ឋាភិបាល និងសហគមន៍អ្នកផ្តល់ជំនួយ ។ ខ្ញុំសូមការអនុញ្ញាតពីសម្តេច នាយករដ្ឋមន្ត្រី ដើម្បីសំដែងនូវការវាយតម្លៃខ្ពស់ ចំពោះឯកឧត្តម **ឈឿង ឃ័ណារ៉ា** ដែលបានស្ថិតស្ថាពរ បំពេញការងារនេះ ក្នុងថ្ងៃនេះជាប្រធានក្រុមការងារ ពង្រឹងភាពជាដៃគូ រវាងរាជរដ្ឋាភិបាលនិងអ្នកផ្តល់ជំនួយ (Government-Donor Partnership Working Group) ដោយក្រុមការងារនេះបានរៀបចំផែនការសកម្មភាពស្តីពីសុខដុមនីយកម្ម ។ ផែនការនេះត្រូវបាន គណៈរដ្ឋមន្ត្រីអនុម័តកាលពីថ្ងៃទី ១៩ ខែ វិច្ឆិកា ឆ្នាំ ២០០៤ ហើយដៃគូអភិវឌ្ឍន៍ចំនួន១២ បានឯកភាពចុះកិច្ច ព្រមព្រៀងរួមជាមួយរាជរដ្ឋាភិបាលកាលពីថ្ងៃទី ០២ ខែ ធ្នូ ឆ្នាំ ២០០៤ សំរាប់គាំទ្រការអនុវត្តន៍ ។ ខ្ញុំក៏សូមកោត សរសើរឯកឧត្តម **ឈឿង ឃ័ណារ៉ា** និងសហការី ដែលបានខិតខំរៀបចំឯកសារជំហរនានារបស់រាជរដ្ឋាភិបាល ហើយចែកជូនដៃគូអភិវឌ្ឍន៍បានទាន់ពេលវេលា និងការរៀបចំនានាសំរាប់ការប្រព្រឹត្តទៅនៃកិច្ចប្រជុំនេះ ។

៧- ចំពោះកិច្ចប្រជុំពិគ្រោះយោបល់ កិច្ចប្រជុំលើកនេះ មានគោលបំណងជាចម្បងពីរ ។ គោលបំណងទីមួយគឺ ពិភាក្សាគ្នាដើម្បីឯកភាពលើសកម្មភាពជាក់ស្តែង ដើម្បីសំរេចអោយបាននូវអភិវឌ្ឍន៍សេដ្ឋកិច្ច និងសង្គមកិច្ចប្រកប ដោយចីរភាព និងពង្រីកការអនុវត្តន៍កម្មវិធីកំណែទម្រង់ សំដៅកាត់បន្ថយភាពក្រីក្ររបស់ប្រជាពលរដ្ឋ ។ គោលបំណងទីពីរ គឺដើម្បីរៀបចំធនធានពីដៃគូអភិវឌ្ឍន៍ទាំងអស់ សំរាប់អនុវត្ត « **យុទ្ធសាស្ត្រចតុកោណ** » របស់ រាជរដ្ឋាភិបាលសំរាប់នីតិកាលទី៣ នៃរដ្ឋសភា ។

៨- លទ្ធផលសំរេចបានកន្លងមក គឺបានមកពីការប្តេជ្ញាចិត្តខ្ពស់របស់រាជរដ្ឋាភិបាល ក្រោមកិច្ចដឹកនាំដ៏ខ្ពង់ខ្ពស់ របស់សម្តេច នាយករដ្ឋមន្ត្រី **ហ៊ុន សែន** ។ អង្គប្រជុំយើងនឹងមានកិត្តិយសត្រងត្រាប់ស្តាប់តាមមតិណែនាំ ដ៏ខ្ពង់ខ្ពស់របស់សម្តេច នាយករដ្ឋមន្ត្រី **ហ៊ុន សែន** ក្នុងកិច្ចប្រជុំពិគ្រោះយោបល់នេះ ដើម្បីបានជាទុនសំរាប់ បន្តការងារទៅមុខទៀត ។ ខ្ញុំមានកិត្តិយស សូមគោរពអញ្ជើញសម្តេច នាយករដ្ឋមន្ត្រី មេត្តាឡើងថ្លែងសន្ទរកថា បើកកិច្ចប្រជុំពិគ្រោះយោបល់ ។

**សូមអរគុណ**